

## حمد باری تعالیٰ

داغ دہلوی

یارب ہے بخش دینا بندے کو کام تیرا  
محروم رہ نہ جائے کل یہ غلام تیرا

جب تک ہے دل بغل میں، ہر دم ہو یاد تیری  
جب تک زباں ہے منہ میں، جاری ہو نام تیرا

ایمان کی کہیں گے، ایمان ہے ہمارا  
احمد\* رسول تیرا، مصحف کلام تیرا

\*صلی اللہ علیہ وسلم

ہے تُو ہی دینے والا پستی سے دے بلندی  
اسفل مقام میرا، اعلیٰ مقام تیرا

محروم کیوں رہوں میں، جی بھر کے کیوں نہ لوں میں  
دیتا ہے رزق سب کو، ہے فیض عام تیرا

یہ داغ بھی نہ ہوگا تیرے سوا کسی کا  
کونین میں ہے جو کچھ، وہ ہے تمام تیرا

☆☆☆